

ಯೋಗವಾಗಬಹುದು, ಆ ದೃಷ್ಟಿಯಿಂದ, ವಿಷಯದ ಗಹನತೆಗನುಸಾರವಾಗಿ ಬಿಗಿಯಾದ ನೀತಿಯನ್ನು ಹಾಕಿಕೊಂಡರೆ ಅದಕ್ಕೆ ಆ ಕಡೆಯವರು ಅನ್ಯಥಾ ಭಾವಿಸುವುದಿಲ್ಲ ಎಂದು ನಾನು ತಿಳಿದಿದ್ದೇನೆ. ನಾನು ಆ ನೀತಿಯ ಪದ ಪ್ರಯೋಗ ಮಾಡಿದವನು ಅಲ್ಲ, ಮಾಡಿಲ್ಲ. ಈ ಒಂದು ಗಲಭೆಯಲ್ಲಿ ಯಾರು ಏನು ಹೇಳಿದರೋ ನನಗೆ ಗೊತ್ತಿಲ್ಲ. ಮಾನಗಟ್ಟವರು ಎನ್ನುವ ಮಾತನ್ನು ನಾನು ಹೇಳಿದೆ ಎನ್ನುವ ಮಾತನ್ನು ಅವರು ಹೇಳುತ್ತಾರೆ. ಆ ಮಾತನ್ನು ಎತಕ್ಕೆ ಹೇಳಿದೆನೆಂದರೆ ಒಬ್ಬ ಹರಿಜನನನ್ನು ಕಿಡ್ ನಾಪ್ ಮಾಡಿರತಕ್ಕ ವಿಚಾರದಲ್ಲಿ ಪ್ರಸ್ತಾಪ ಮಾಡಿದ್ದರಿಂದ ನಾನು ಹೇಳಬೇಕಾಯಿತು. ಇಲ್ಲಿರತಕ್ಕ ಪ್ರಶ್ನೆ ವಿಷಯದ ಗಹನತೆಗೆ ಸಂಬಂಧಪಟ್ಟಿದ್ದು, ನಿಯಮ 334ರ ವಿಚಾರದಲ್ಲಿ ತಮಗೂ ಕೂಡ ಅರ್ಥವಾಗಿದೆ. ಬಿಸಿನೆಸ್ ಅಡ್ವೈಸರಿ ಕಮಿಟಿಯಲ್ಲಿ ಚರ್ಚೆ ಮಾಡಿದ್ದೇವೆ, ಇಲ್ಲಿ ಚರ್ಚೆ ಮಾಡಿದ್ದೇವೆ. ಅದನ್ನು ಇಲ್ಲ ಎಂದು ಹೇಳಲಿಕ್ಕೆ ಹೋಗುವುದಿಲ್ಲ. ಆದರೆ ಕೊಲೆ ಬೆದರಿಕೆ ಇಲ್ಲದೇ ಇದ್ದರೆ ನಿವೃತ್ತ ಕೂಡ ಇಲ್ಲಿ ಪ್ರಸ್ತಾಪ ಮಾಡುತ್ತಾ ಇರಲಿಲ್ಲ ಅವರು ರಕ್ಷಣೆಗೋಸ್ಕರ ಟೆಲಿಗ್ರಾಮ್ ಕೊಟ್ಟಿದ್ದಾರೆ. ಪತ್ರಿಕೆಗಳಿಗೆ ಬಿಡುಗಡೆ ಮಾಡಿದಾರೆ. ಜೊತೆಗೆ ಶ್ರೀ ಆರ್ ಎಸ್. ನಾಯಕ್ ಅವರು ಶ್ರೀ ರಾಣಿಯವರು ಜೈಲಿಗೆ ಖುದ್ದಾಗಿ ಹೋಗಿ ನೋಡಿಕೊಂಡು ಬಂದಿದ್ದಾರೆ. ಅವರು ರಕ್ಷಣೆ ಕೊಡತಕ್ಕ ವಿಚಾರದಲ್ಲಿ ಸರ್ಕಾರದ ಹೇಳಿಕೆಯನ್ನು ಈ ಕ್ಷಣದಲ್ಲೇ ಕೊಡಬೇಕೆಂದು ಅಭಿಪ್ರಾಯ ನಮ್ಮದಲ್ಲ, ನನಗೆ ಗೊತ್ತಿದೆ, ನಾವೂ ಕೂಡಾ ಸರ್ಕಾರ ನಡೆಸಿದ್ದೇವೆ. ಆದರೆ ಎರಡು ಮೂರು ದಿವಸ ಆಗಬಹುದು, ಇವೊತ್ತು ಆಗಬಹುದು, ಎಂದು ಹೇಳಿಕೆ ಕೊಟ್ಟರೆ, ಕೊಲೆ ಬೆದರಿಕೆ ಇದ್ದಾಗ ಇದರ ಬಗ್ಗೆ ಪ್ರಾಮುಖ್ಯತೆ ಇದೆಯೋ, ಇಲ್ಲವೋ ಎಂದು ತಾವೇ ಯೋಚನೆ ಮಾಡಬೇಕಾಗುತ್ತದೆ.

ಅಧ್ಯಕ್ಷರು.—ತಾವು ಅನೇಕ ವಿಚಾರಗಳನ್ನು ಹೇಳಿದ್ದೀರಿ. ಅನೇಕ ಇನ್‌ಫರ್ಮೇಷನ್ ಬರಬೇಕಾಗಿದೆ ಎನ್ನುವುದನ್ನು ಒಪ್ಪಿಕೊಳ್ಳುತ್ತೀರಿ. ಈಗ ತಾನೇ ನಮ್ಮ ಗಮನಕ್ಕೆ ತಂದಿದ್ದಾರೆಂದು ಹೇಳಿದ್ದಾರೆ.....

ಶ್ರೀ ಎಸ್. ಬಂಗಾರಪ್ಪ.—ಅಧ್ಯಕ್ಷರೇ, ತಮಗೆ ಅಭಿನಂದಿಸುತ್ತೇವೆ. ಇವೊತ್ತು ಸಾಯಂಕಾಲದಲ್ಲಿ ಉತ್ತರ ತರಿಸಿ ಕೊಡುತ್ತೇವೆಂದು ಹೇಳಿದರೆ ನಾವು ಕುಳಿತುಕೊಳ್ಳುತ್ತೇವೆ.

ಅಧ್ಯಕ್ಷರು.—ಅವರು ಹೇಳಿದ್ದಾರೆ.

ಶ್ರೀ ಎಸ್. ಬಂಗಾರಪ್ಪ.—ಅಧ್ಯಕ್ಷರೇ, ತಾವು ಹೇಳಿರುವ ಅಭಿಪ್ರಾಯಕ್ಕೆ ವಿರುದ್ಧವಾಗಿ ಹೇಳಿದ್ದಾರೆ.

ಶ್ರೀ ಎಂ. ವೀರಪ್ಪ ಮೊಯ್ಲಿ.—ಮಾನ್ಯ ಸಭಾಧ್ಯಕ್ಷರು ಅಪ್ಪಣೆ ಕೊಟ್ಟ ಮೇಲೆ ಉತ್ತರ ಬರಲೇ ಬೇಕು, ಆ ವಿಶ್ವಾಸ ಇಟ್ಟುಕೊಂಡು ನಾವು ಕುಳಿತುಕೊಳ್ಳುತ್ತೇವೆ.

ಶ್ರೀ ಎಸ್. ಬಂಗಾರಪ್ಪ.—ಮಾನ್ಯ ಅಧ್ಯಕ್ಷರೇ, ತಮ್ಮ ಅಭಿಪ್ರಾಯಕ್ಕೆ ಮನ್ನಣೆಯನ್ನು ಕೊಟ್ಟು ನಾವು ಕೂತುಕೊಳ್ಳುತ್ತೇವೆ. ಮಾನ್ಯ ವಿರೋಧ ಪಕ್ಷದ ನಾಯಕರಾದ ವೀರಪ್ಪ ಮೊಯ್ಲಿ ಅವರ ಅಭಿಪ್ರಾಯವನ್ನೂ ಕೂಡ ನಾವು ಒಪ್ಪಿಕೊಳ್ಳುತ್ತೇವೆ. ಆದರೆ ಸರ್ಕಾರದ ಈ ನೀತಿಯನ್ನು ನಾವು ಒಪ್ಪಿ ಕೊಳ್ಳುವುದಿಲ್ಲ. ಇದು ಒಳ್ಳೆಯದಲ್ಲ.

ಶ್ರೀ ಎಸ್. ಆರ್. ಚೊಮ್ಮಾಯಿ.—ಮಾನ್ಯ ಅಧ್ಯಕ್ಷರೇ, ಅವರು ಕೊಲೆಯ ಬಗ್ಗೆ ಏನು ಹೇಳಿದ್ದಾರೆ ಅದನ್ನು ನಾನು ಕೇಳಿದ್ದೇನೆ. ಅದು ರೈತ ನಾಯಕರೇ ಆಗಿರಲಿ, ಸಾಮಾನ್ಯ ಮನುಷ್ಯನೇ ಆಗಿರಲಿ, ಈ ಕೊಲೆ ಪ್ರಯತ್ನವನ್ನು ಯಾರೇ ಮಾಡಿದ್ದರೂ ಕೂಡ ಅವರ ವಿರುದ್ಧ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇವೆ. ಇದರ ಬಗ್ಗೆ ಮಾನ್ಯ ಸದಸ್ಯರಿಗೆ ಅನುಮಾನವೇ ಬೇಡ. ಇದಕ್ಕೆ ಸಂಬಂಧಪಟ್ಟಂತೆ ಮಾಹಿತಿ ಬಂದ ನಂತರ ನಾನು ಉತ್ತರವನ್ನು ಕೊಡುತ್ತೇನೆ.

(v) ಬೆಂಗಳೂರು ಬಂದ್ ಪ್ರಕರಣದಲ್ಲಿ ಕೆಲವು ಕನ್ನಡ ಚಳುವಳಿಗಾರರಿಗೆ ಪೋಲೀಸರು ಹೊಡೆದ ಬಗ್ಗೆ.

ಶ್ರೀ ಜಿ. ನಾರಾಯಣ ಕುಮಾರ್ (ಬಿನ್ನಿ ಪೇಟೆ).—ಮಾನ್ಯ ಅಧ್ಯಕ್ಷರೇ, ಮೊನ್ನೆ 18ನೇ ತಾರೀಖು ನಡೆದಂಥ ಬೆಂಗಳೂರು ಬಂದ್ ಪ್ರಕರಣದಲ್ಲಿ ಕೆಲವು ಹುಡುಗರನ್ನು ದಸ್ತಗಿರಿ ಮಾಡಿದ್ದಾರೆ. ಅವರೆಲ್ಲಾ ಕನ್ನಡ ಚಳುವಳಿಗಾರರು. ಮತ್ತು ಡಾ. ರಾಜ್‌ಕುಮಾರ್ ಅಭಿಮಾನಿಗಳ ಸಂಘದವರು ಎಂದು ತಿಳಿದು ಅವರನ್ನೂ ಮತ್ತು ರಾಜ್‌ಕುಮಾರ್ ಅಭಿಮಾನಿಗಳ ಸಂಘದ ಕಾರ್ಯಕರ್ತರನ್ನೂ ದಸ್ತಗಿರಿ ಮಾಡಿಕೊಂಡು ಹೋಗಿ ಹಿಂಸಾಚಾರಕ್ಕೆ ಗುರಿ ಮಾಡಿದ್ದಾರೆ. ಅವರನ್ನು ಹೊಡೆದು, ಬಡಿದು, ಹಿಂಸೆ ಕೊಟ್ಟು ಅವರ ಮೇಲೆ ಕೇಸ್ ಕೂಡ ಹಾಕಿದ್ದಾರೆ. ಆ ಹುಡುಗರು ಇನ್ನೂ ಚಿಕ್ಕ ವಯಸ್ಸಿನವರು ಅಂದರೆ 13-14 ವರ್ಷದೊಳಗಿರುವವರು. ಅಂಥವರನ್ನು ಪೋಲೀಸ್ ಸ್ಟೇಷನ್ಗೆ ಎಳೆದುಕೊಂಡು ಹೋಗಿ, ಚಿನ್ನಾಗಿ ಹೊಡೆದು ಅವರಿಗೆ 18 ವರ್ಷ ಆಗಿದೆ ಎಂದು ಬರಿಸಿಕೊಂಡು ಕೇಸ್ ಹಾಕಿ ಅವರಿಗೆ ತೊಂದರೆ ಕೊಟ್ಟಿದ್ದಾರೆ. ಇದನ್ನು ತಮ್ಮ ಗಮನಕ್ಕೆ ತರುತ್ತಿದ್ದೇನೆ. ಇದು ಪ್ರಜಾಪ್ರಭುತ್ವ.....

ಅಧ್ಯಕ್ಷರು.—ತಾವು ಭಾಷಣ ಮಾಡಬೇಡಿ. ಪ್ರಜಾಪ್ರಭುತ್ವ, ಸಮಾಜವಾದ ಎನ್ನುವ ಮಾತನ್ನು ಬಿಟ್ಟು ಬಿಡಿ. ಇದರ ಮೇಲೆ ಭಾಷಣ ಮಾಡುವುದಕ್ಕೆ ಹೋಗಬೇಡಿ.

ಶ್ರೀ ಜಿ. ನಾರಾಯಣ ಕುಮಾರ್.—ತಾವು ದೊಡ್ಡ ಮನಸ್ಸು ಮಾಡಿ ನನಗೆ ಮಾತನಾಡಲು ಅವಕಾಶ ಕೊಡಬೇಕು. ಸುಮಾರು 300 ಜನರಲ್ಲಿ 165 ಜನರನ್ನು ನಿನ್ನೆಯವರೆಗೆ ಬಿಟ್ಟಿದ್ದಾರೆ. ಅವರ ಮೇಲೆ ಕೊಲೆ ಮೊಕದ್ದಮೆಯನ್ನು ಹಾಕಿದ್ದಾರೆ. 13-14 ವರ್ಷದೊಳಗಿನ ಹುಡುಗರ ಮೇಲೆ ಇಂಚ ಕೇಸನ್ನು ಹಾಕಿದ್ದಾರೆ. ಇದನ್ನೆಲ್ಲಾ ನೋಡಿದರೆ ಇದು ಕನ್ನಡಿಗರ ರಾಜ್ಯವೇ ? ತಮಿಳರ ರಾಜ್ಯವೇ ? ಅಥವಾ ಕೇರಳದವರ ರಾಜ್ಯವೇ ಎನ್ನುವ ಅನುಮಾನ ಬರುತ್ತದೆ. ಐ. ಪಿ. ಸಿ. 307ನೇ ವಿಧಿಯ ಪ್ರಕಾರ ಈ ಹುಡುಗರ ಮೇಲೆ ಕೇಸನ್ನು ಹಾಕಿದ್ದಾರೆ. ಇನ್ನೂ ಬಾಲಾವಸ್ಥೆಯಲ್ಲಿ ಇರತಕ್ಕ ಹುಡುಗರನ್ನು ಅರೆಸ್ಟ್ ಮಾಡಿ ಕರೆದುಕೊಂಡು ಹೋಗಿದ್ದಾರೆ. ಅದು ಹೇಗೆ ಕರೆದುಕೊಂಡು ಹೋಗಿದ್ದಾರೆಂದರೆ, ಆ ಹುಡುಗರ ಮನೆಯೊಳಕ್ಕೆ ನುಗ್ಗಿ ಅವರ ತಂದೆ ತಾಯಿಗಳ ಎದುರಿನಲ್ಲಿ ಎಳೆದುಕೊಂಡು ಹೋಗಿ ಪೊಲೀಸ್ ಸ್ಟೇಷನ್ನಿನಲ್ಲಿ ಹೊಡೆದಿದ್ದಾರೆ. ಅಂದಮೇಲೆ ನಮ್ಮ ಮುಖ್ಯ ಮಂತ್ರಿಗಳಿಗಾಗಿ, ಬೇರೆ ಮಂತ್ರಿಗಳಿಗಾಗಿ ಕನ್ನಡದ ಬಗ್ಗೆ ಕಳಕಳಿ ಎಲ್ಲಿದೆ ? ಇವತ್ತು ಬೆಂಗಳೂರಿನಲ್ಲಿ ಕನ್ನಡಿಗರೇ ಅಲ್ಪ ಸಂಖ್ಯಾತರಾಗಿದ್ದಾರೆ ಎನ್ನುವ ಮಾತನ್ನು ನಾನು ಬಹಳ ನೋವಿನಿಂದ ಹೇಳಬೇಕಾಗಿದೆ. ಇದು ಬಹಳ ಗೌರವವಾದ ವಿಚಾರ ಆದ್ದರಿಂದ ತಾವು ಸರ್ಕಾರಕ್ಕೆ ಸೂಕ್ತ ತಿಳಿವಳಿಕೆಯನ್ನು ಕೊಡಬೇಕು. ಇವತ್ತು ನಮ್ಮ ಕ್ಷೇತ್ರದಲ್ಲಿ ಕನ್ನಡಿಗರಿಗೆ ಸೇರಿದ ಮನೆಗಳಿಗೆ ನುಗ್ಗುತ್ತಿದ್ದಾರೆ, ಪೊಲೀಸರು ಲಾಂಛನಗಳನ್ನು ಹಿಡಿದುಕೊಂಡು ಬೀದಿ ಬೀದಿಗಳಲ್ಲಿ ತಿರುಗುತ್ತಿದ್ದಾರೆ. ನಮ್ಮ ಕನ್ನಡಿಗರಿಗೆ ಇವತ್ತು ರಕ್ತಣಿಯೇ ಇಲ್ಲವಾಗಿದೆ. ಕನ್ನಡದ ಬಗ್ಗೆ ಮಾನ್ಯ ಮುಖ್ಯ ಮಂತ್ರಿಗಳಿಗೆ ಕಳಕಳಿ ಇದೆಯೆಂದು ಹೇಳುವುದನ್ನು ನಾನು ಒಪ್ಪಿಕೊಳ್ಳುತ್ತೇನೆ. ಆದರೆ ಇವತ್ತು ಕೇವಲ ಒಬ್ಬರೇ ಒಬ್ಬರು ಅಜೀಜ್ ಸೇಠ್‌ರವರಿಗೋಸ್ಕರ ಇಡೀ ಕರ್ನಾಟಕದ ಮೂರುಮುಕ್ಕಾಲು ಕೋಟಿ ಕನ್ನಡಿಗರ ವಿರೋಧವನ್ನು ಮುಖ್ಯ ಮಂತ್ರಿಗಳು ಕಟ್ಟಿಕೊಳ್ಳಬೇಕಾಗುತ್ತದೆ. ಕನ್ನಡಕ್ಕಾಗಿ ಹೋರಾಟ ಮಾಡಿದಂಥ ಡಾ. ರಾಜ್‌ಕುಮಾರ್‌ರವರು ಮಾತನಾಡುತ್ತಾ ಕನ್ನಡವೇ ನನ್ನ ಉಸಿರು, ಕನ್ನಡಕ್ಕಾಗಿ ನನ್ನ ರಕ್ತವನ್ನೇ ಕೊಡುತ್ತೇನೆ, ನನ್ನ ಪ್ರಾಣವನ್ನೇ ಕೊಡುತ್ತೇನೆಂದು ಹೇಳಿದ್ದಾರೆ. ಕನ್ನಡಕ್ಕೆ ಇವತ್ತು ಏನು ಕುತ್ತು ಬಂದಿದೆ, ಅದನ್ನು ಹೋಗಲಾಡಿಸಬೇಕೆಂದು ತಮ್ಮಲ್ಲಿ ಕಳಕಳಿಯೆಂದು ನಾನು ಕೇಳಿಕೊಳ್ಳುತ್ತೇನೆ.

ಶ್ರೀ ರಾಮಕೃಷ್ಣ ಹೆಗಡೆ.— ಮಾನ್ಯ ಅಧ್ಯಕ್ಷರೇ, ಅಪರಾಧವನ್ನು ಮಾಡಿದವರು ಯಾರೇ ಆಗಿರಲಿ, ಅವರು ಶಿಕ್ಷೆಯನ್ನು ಅನುಭವಿಸಲೇಬೇಕಾಗುತ್ತದೆ. ಮಾನ್ಯ ಸದಸ್ಯರಾದ ನಾರಾಯಣ ಕುಮಾರ್‌ರವರು ಮಾತನಾಡುತ್ತಾ ಚಿಕ್ಕ ಹುಡುಗರನ್ನು ಹಿಡಿದುಕೊಂಡು ಹೋಗಿ ಪೊಲೀಸ್ ಸ್ಟೇಷನ್‌ನಲ್ಲಿ ಇಟ್ಟಿದ್ದಾರೆಂದು ಹೇಳಿದ್ದಾರೆ. ಆದರೆ ನನ್ನ ಗಮನಕ್ಕೆ ಅಂಥಾದ್ದು ಯಾವುದೂ ಬಂದಿಲ್ಲ. 18 ವರ್ಷಕ್ಕಿಂತ ಮೇಲ್ಪಟ್ಟಿದ್ದರೆ ಮಾತ್ರ ಜೈಲಿನಲ್ಲಿ ಇಡುತ್ತಾರೆ. ಅದಕ್ಕಿಂತ ಕಡಿಮೆ ವಯಸ್ಸಿನ ಹುಡುಗರನ್ನು ಜೈಲಿನಲ್ಲಿ ಇಡುವುದಿಲ್ಲ. ಒಂದು ವೇಳೆ ಅಂಥ ಪ್ರಕರಣಗಳು ಎಲ್ಲಾದರೂ ಇದ್ದರೆ, ಅದನ್ನು ನನ್ನ ಗಮನಕ್ಕೆ ತಂದರೆ ನಾನು ಅದರ ಬಗ್ಗೆ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇನೆಂದು ಹೇಳಬಯಸುತ್ತೇನೆ.

ಶ್ರೀ ಎಸ್. ಬಂಗಾರಪ್ಪ.—ಮಾನ್ಯ ಅಧ್ಯಕ್ಷರೇ, ಇದೇ ವಿಷಯಕ್ಕೆ ಸಂಬಂಧಪಟ್ಟಂತೆ ನಾನು ಒಂದು ನೋಟೀಸನ್ನು ತಮಗೆ ಕಳುಹಿಸಿಕೊಟ್ಟಿದ್ದೇನೆ. ಚಿಕ್ಕ ಮಕ್ಕಳ ವಿಚಾರದಲ್ಲಿ ಪೊಲೀಸರು ಯಾವ ರೀತಿ ವರ್ತಿಸಿದ್ದಾರೆಂದು ಮಾನ್ಯ ಸದಸ್ಯರು ಹೇಳಿದ್ದಾರೆ. ಅವರ ಮೇಲೆ ಕೇಸನ್ನೂ ಹಾಕಿದ್ದಾರೆಂದು ತಿಳಿಸಿದ್ದಾರೆ. ನಾನಾದರೂ ಹೇಳುತ್ತೇನೆ, ಪೊಲೀಸರು ಸುಮಾರು 200 ಜನರನ್ನು ಅರೆಸ್ಟ್ ಮಾಡಿದ್ದಾರೆ. ಇದರಲ್ಲಿ ಭಾಷಾ ಅಲ್ಪ ಸಂಖ್ಯಾತರೂ ಇದ್ದಾರೆ. ಉರ್ದು, ತಮಿಳು, ಮುಂತಾದ ಭಾಷೆಗಳನ್ನು ಮಾತನಾಡುವವರ ಮೇಲೂ ಕೂಡ ಈ ಸಂಬಂಧದಲ್ಲಿ ಅನ್ಯಾಯವಾಗಿ ಕೇಸುಗಳು ಹಾಕಲ್ಪಟ್ಟಿವೆ. ಡಾ. ರಾಜ್‌ಕುಮಾರ್ ಅಭಿಮಾನಿಗಳಿಗೆ ಎಷ್ಟು ತೊಂದರೆಯನ್ನು ಕೊಡಬೇಕೋ ಅಷ್ಟನ್ನೂ ಕೊಟ್ಟಿದ್ದಾರೆಂದು ಆ ಸಂಘದವರೇ ಹೇಳಿದ್ದಾರೆ. ಈ ವಿಚಾರದಲ್ಲಿ ನಾವು ಪೂರ್ವಗ್ರಹ ಪೀಡಿತರಾಗಿ ಯೋಚನೆ ಮಾಡುವ ಬದಲು ಸತ್ಯಾಂಶ ಏನು ಎಂಬುದನ್ನು ನಾವು ಯೋಚನೆ ಮಾಡಬೇಕಾಗಿದೆ. ಅವತ್ತು ಗಲಾಟೆ ಆದಾಗ ಪೊಲೀಸರು ಅಲ್ಲಿರಲಿಲ್ಲ. ಸಾಮಾನ್ಯವಾಗಿ ಅಷ್ಟೊಂದು ಗಲಾಟೆ ಆದಾಗ ಪೊಲೀಸರು ಒಂದೇ ಕಡೆ ಇರುತ್ತಾರೆಂದು ಹೇಳುವುದಕ್ಕಾಗುವುದಿಲ್ಲ, ಅದರ ಅನಂತರ ಸಿಕ್ಯಾಪ್ಟೆ ಜನರನ್ನು ಅರೆಸ್ಟ್ ಮಾಡಿ ಪೊಲೀಸ್ ಸ್ಟೇಷನ್ನಿನಲ್ಲಿ ಇಟ್ಟಿದ್ದಾರೆ. ಇದರ ಬಗ್ಗೆ ಮಾನ್ಯ ಮುಖ್ಯ ಮಂತ್ರಿಗಳು ಸೂಕ್ತ ಕ್ರಮ ತೆಗೆದುಕೊಳ್ಳಬೇಕು ಮತ್ತು ಅವರಿಗೆ ಯಾವುದೇ ರೀತಿಯ ತೊಂದರೆಯನ್ನೂ ಮಾಡದೆ ಅವರನ್ನು ಬಿಡುಗಡೆ ಮಾಡಬೇಕು.

Mr Speaker—How can he decide that ? It is for the Police Department to decide.

Sri S Bangarappa—It is true but he should take proper action on that

ಶ್ರೀ ರಾಮಕೃಷ್ಣ ಹೆಗಡೆ.— ಮಾನ್ಯ ಬಂಗಾರಪ್ಪನವರು ಹೇಳಿದಂಥ ಪ್ರತಿ ಅಕ್ರಮವನ್ನೂ, ಪ್ರತಿ ಅರ್ಧಾಕ್ರಮವನ್ನೂ ನಾನು ಗಮನದಲ್ಲಿಟ್ಟುಕೊಳ್ಳುತ್ತೇನೆ. ಈಗ ಡಾ. ರಾಜ್‌ಕುಮಾರ್ ಅಭಿಮಾನಿಗಳ

ಸಂಘದವರು ಎಂದು ಆಗಲಿ, ತಮಿಳುರು ಎಂದು ಆಗಲಿ, ಕನ್ನಡಿಗರು ಎಂದು ಆಗಲಿ ಪೋಲೀಸರು ಹೊಡೆದಿಲ್ಲ. ಯಾರು ಅಪರಾಧವನ್ನು ಮಾಡುವ ಸಂದರ್ಭದಲ್ಲಿ ಸಿಕ್ಕಿಬಿದ್ದಿದ್ದಾರೆ, ಅಂಥವರನ್ನು ಮಾತ್ರ ಪೋಲೀಸರು ಹೊಡೆದಿದ್ದಾರೆ. ಇಂಥಾ 67 ಜನರನ್ನು ಹಿಡಿದು ಅವರ ಮೇಲೆ ಕ್ರಿಮಿನಲ್ ಕೇಸನ್ನು ಹಾಕಿದ್ದಾರೆ. ಅದೇ ರೀತಿ ತಮಿಳುರ ಮೇಲೂ ಕೇಸು ಹಾಕಿದ್ದಾರೆ. ನಿನ್ನೆ ಬೆಳಿಗ್ಗೆ ಕೂಡ ತಮಿಳು ಮಾತನಾಡತಕ್ಕ ಸುಮಾರು 15-20 ಜನರು ನನ್ನ ಹತ್ತಿರ ಬಂದು ತಮ್ಮ ಕಾಲಿಗೆ ಏಟು ಬಿದ್ದಿದೆ ಎಂಬುದನ್ನು ತೋರಿಸಿದರು. ಆದರೆ ನಾನು ಇಷ್ಟು ಮಾತ್ರ ಹೇಳಬಯಸುತ್ತೇನೆ. ಇಂಥ ಸಂದರ್ಭಗಳಲ್ಲಿ ಫಾವು ಎಷ್ಟೇ ಪ್ರಯತ್ನ ಮಾಡಿದರೂ ಕೆಲವು ಹೊಡೆತಗಳು ಬೀಳುವುದು, ಅರೆಸ್ಟ್ ಮಾಡುವುದು ಮುಂತಾದವನ್ನು ನಿಲ್ಲಿಸುವುದಕ್ಕೆ ಸಾಧ್ಯವಾಗುವುದಿಲ್ಲ.

5. ಗಮನ ಸೆಳೆಯುವ ಸೂಚನೆ

ವಿಷಯ : ಕುಂದಾಪುರದಲ್ಲಿ ಅಣ್ಣ ಕಾರ್ವೆಯವರ ಕೊಲೆಗೆ ಕಾರಣರಾದವರ ಮೇಲೆ ಆಪಾದನಾ ಪಟ್ಟಿ ಸಲ್ಲಿಸುವಲ್ಲಿ ವಿಫಲರಾಗಿರುವ ಬಗ್ಗೆ.

ಶ್ರೀ ಪ್ರತಾಪಚಂದ್ರ ಶೆಟ್ಟಿ (ಕುಂದಾಪುರ).— ಮಾನ್ಯ ಅಧ್ಯಕ್ಷರೇ, 83ನೇ ಜುಲೈ 27ರಂದು ಕುಂದಾಪುರ ಟೌನ್ ನಿವಾಸಿಯಾದ ಶ್ರೀ ಅಣ್ಣ ಕಾರ್ವೆಯವರ ಕೊಲೆಗೆ ಸಂಬಂಧಪಟ್ಟ ತಪ್ಪಿತಸ್ಥರ ವಿರುದ್ಧ ಆಪಾದನಾ ಪಟ್ಟಿಯನ್ನು ಆರಕ್ಷಕರು ಸಲ್ಲಿಸುವಲ್ಲಿ ವಿಫಲವಾಗಿರುವ ಬಗ್ಗೆ ಮಾನ್ಯ ಮಂತ್ರಿ ಯವರಿಗವ ನವನ್ನು ಸೆಳೆಯುತ್ತೇವೆ.

ಶ್ರೀ ರಮೇಶಚಂದ್ರ ಜಿಗಜಿಗಿ (ಗೃಹಾಡಳಿತ ರಾಜ್ಯ ಮಂತ್ರಿಯವರು).— ಅಧ್ಯಕ್ಷರೇ, ಕುಂದಾ ಪುರ ನಗರದ ಶ್ರೀ ಕೆ. ಅಣ್ಣ ಕಾರ್ವಿ, ವಯಸ್ಸು 32 ಇವರನ್ನು ದಿನಾಂಕ : 23-7-83ರಂದು ಕಳವಿನ ಪ್ರಕರಣದಲ್ಲಿ ಪೋಲೀಸರು ಬಂಧಿಸಿದ ರಿಂದೂ ಕಳುವಾದ ಸಾವನುಗಳಲ್ಲಿ ಕೆಲವನ್ನು ಅವರಿಂದ ವಶ ಪಡಿಸಿಕೊಳ್ಳಲಾಗಿತ್ತೆಂದೂ ಮತ್ತು ಅವರನ್ನು ಅದೇ ದಿವಸ ಜುಡಿಸಿಯಲ್ಲಿ ಮ್ಯಾಜಿಸ್ಟ್ರೇಟರ ಮುಂದೆ ಹಾಜರ್ ಮಾಡಿ 5 ದಿವಸಗಳ ಕಾಲ ನ್ಯಾಯಿಕ ಅಭಿರಕ್ಷೆಯಲ್ಲಿ ತೆಗೆದುಕೊಳ್ಳಲಾಗಿತ್ತೆಂದೂ ವರದಿ ಯಾಗಿತ್ತು. ಅವರನ್ನು 25-7-83 ರಂದು ಜಾಮೀನಿನ ಮೇಲೆ ಬಿಡುಗಡೆ ಮಾಡಲಾಗಿತ್ತೆಂದೂ ಅದೇ ದಿವಸ ಕುಂದಾಪುರ ಆದರ್ಶ ನರ್ಸಿಂಗ್ ಹೋಂ ಎಂಬ ಖಾಸಗಿ ಚಿಕಿತ್ಸಾಲಯದಲ್ಲಿ ಅವರಿಗೆ ಚಿಕಿತ್ಸೆ ದಾಖಲು ಮಾಡಲಾಗಿತ್ತೆಂದೂ ಮತ್ತು 28-7-83 ಬೆಳಿಗ್ಗೆ 8 ಘಂಟೆಗೆ ಅವರು ಆ ಚಿಕಿತ್ಸಾಲಯದಲ್ಲಿ ತೀರಿಕೊಂಡಿರುವುದು ಸಹ ವರದಿಯಾಗಿತ್ತು. ಈ ಪ್ರಕರಣದಲ್ಲಿ ಪೋಲೀಸರು ಅವರನ್ನು ಮೇಲೆ ಹೇಳಿ ತ 23-7-83 ರಂದು ದಸ್ತಗಿರಿ ಮಾಡಿದ್ದರಿಂದಲೂ ನಿಜವಾಗಿರಬಹುದು ಅವರನ್ನು 12-7-83 ರಂದು ದಸ್ತಗಿರಿ ಮಾಡಲಾಗಿತ್ತೆಂದೂ ಮತ್ತು ಅನಂತರ ಕೆಲವು ದಿವಸ ಅವರು ಪತ್ತೆ ಇರಲಿಲ್ಲವೆಂದೂ ಕೆಲ ವರ, ಆಪಾದಿಸಿದ್ದರು. ಅದಲ್ಲದೆ ಪೋಲೀಸರ ಹಿಂಸೆಯಿಂದ ಅವರು ಮೃತಪಟ್ಟಿದ್ದಾರೆಂದು ಸಹ ಆಪಾ ದನೆಗಳನ್ನು ಮಾಡಿದರು. ಅವರ ಮರಣಾನಂತರ ಶವ ಪರೀಕ್ಷೆಯನ್ನು ಮಂಗಳೂರಿನ ವೆನಲಾಕ್ ಆಸ್ಪತ್ರೆಯಲ್ಲಿ ಮಾಡಲಾಗಿತ್ತು. ಈ ಶವ ಪರೀಕ್ಷೆಯಲ್ಲಿ ಅವರ ಶರೀರದ ಮೇಲೆ ಗಾಯಗಳು ಮತ್ತು ಮೂಗೇಟುಗಳು ಕಂಡು ಬಂದವು. ಅವರ ವಿಸರಾವನ್ನು ಮತ್ತು ಪುಷ್ಪಸ, ಮೂತ್ರಪಿಂಡ, ಹೊಟ್ಟೆ, ಹೃದಯದ ಭಾಗವನ್ನು ವೈದ್ಯರ ಪರೀಕ್ಷೆಗಾಗಿ ಕಳುಹಿಸಲಾಗಿತ್ತು.

2. ಶ್ರೀ ಅಣ್ಣ ಕಾರ್ವಿ ಮರಣದ ವಿಷಯದಲ್ಲಿ ಜವಾಬ್ದಾರಿ ವ್ಯಕ್ತಿಗಳಿಂದ ಮೇಲೆ ಹೇಳಿದಂತಹ ಆಪಾದನೆಗಳನ್ನು ಮಾಡಲ್ಪಟ್ಟಿದ್ದರಿಂದ ದಕ್ಷಿಣ ಕನ್ನಡ ಜಿಲ್ಲೆಯ ಜಿಲ್ಲಾ ಮ್ಯಾಜಿಸ್ಟ್ರೇಟರಿಗೆ ದಂಡ ಪ್ರಕ್ರಿಯೆ ಸಂಹಿತೆಯ ಕಲಂ 174 ಮತ್ತು 176ರ ಪ್ರಕಾರ ವಿಚಾರಣೆ ಮಾಡಿ ವರದಿ ಕೊಡಲು ಕೇಳಿ ಲಾಯಿತು. ಅದರಂತೆ ಜಿಲ್ಲಾ ಮ್ಯಾಜಿಸ್ಟ್ರೇಟರು ಕೂಲಂಕುಷವಾಗಿ ವಿಚಾರಣೆ ನಡೆಸಿ, ವೈದ್ಯರ ವರದಿ ಯನ್ನು ಸಮಗ್ರವಾಗಿ ಪರಿಗಣಿಸಿ ತಮ್ಮ ವರದಿಯನ್ನು ಸರ್ಕಾರಕ್ಕೆ ಒಪ್ಪಿಸಿದರು. ಅವರ ವರದಿ ಪ್ರಕಾರ ಪೋಲೀಸರು ಅಣ್ಣ ಕಾರ್ವಿಯನ್ನು ಅಕ್ರಮವಾಗಿ ತಮ್ಮ ವಶದಲ್ಲಿ ಇಟ್ಟು ಅವರನ್ನು ಯಾತನೆಗೆ ಒಳಪಡಿಸಿದ್ದರಿಂದ ಆತನ ಮರಣ ಉಂಟಾಗಿರುವ ಸಾಧ್ಯತೆಗಳು ಇವೆಯೆಂದು ತಮ್ಮ ವರದಿಯಲ್ಲಿ ಅಭಿಪ್ರಾಯ ಪಟ್ಟಿದ್ದಾರೆ. ಈ ವರದಿಯನ್ನು ಸರ್ಕಾರವು ಸಮಗ್ರವಾಗಿ ಪರಿಶೀಲಿಸಿ ಜಿಲ್ಲಾ ಮ್ಯಾಜಿಸ್ಟ್ರೇಟರ ಅಭಿ ಪ್ರಾಯವನ್ನು ಸ್ವೀಕರಿಸಿ, ಸಂಬಂಧಪಟ್ಟ ಪೋಲೀಸ್ ಅಧಿಕಾರಿಗಳ ಮೇಲೆ ಕಾನೂನು ಪ್ರಕಾರ ಮುಂದಿನ ಕ್ರಮ ಜರುಗಿಸುವಂತೆ ಮತ್ತು ಇಲಾಖಾ ತನಿಖೆಯನ್ನು ನಡೆಸುವಂತೆ ರಾಜ್ಯದ ನಿರ್ದೇಶಕ ಮತ್ತು ಆರಕ್ಷಕ ಮಹಾ ನಿರೀಕ್ಷಕರವರಿಗೆ ಆದೇಶ ಇತ್ತಿದೆ. ಈ ಆದೇಶದ ಮೇರೆಗೆ ರಾಜ್ಯದ ನಿರ್ದೇಶಕ ಮತ್ತು ಆರಕ್ಷಕ ಮಹಾ ನಿರೀಕ್ಷಕರು ಸಂಬಂಧಪಟ್ಟ ಸರ್ಕಲ್ ಇನ್ಸ್‌ಪೆಕ್ಟರ್, ಸಬ್ ಇನ್ಸ್‌ಪೆಕ್ಟರ್ ಮತ್ತು ಮೂವರು ಪೋಲೀಸ್ ಸಿಬ್ಬಂದಿಯವರ ಮೇಲೆ ಭಾರತೀಯ ದಂಡ ಸಂಹಿತೆ ಕಲಂ 348, 330, 324 ಮತ್ತು 192 ಅನ್ವಯ ಕುಂದಾಪುರ ಪೋಲೀಸ್ ಠಾಣೆಯಲ್ಲಿ ಮೊಕದ್ದಮೆ ನಂ. 6:84 ನೋಂದಾಯಿಸಿದ್ದಾರೆ. ಈ ಅಧಿಕಾರಿಗಳ ಮೇಲೆ ಇಲಾಖಾ ತನಿಖೆಯೂ ನಡೆಯುತ್ತಿದೆ.